



IL-PROTEZZJONI TAD-DRITTIJET FUNDAMENTALI FL-UE

L-Unjoni Ewropea hija mibnija fuq il-valuri tar-rispett għad-dinjità tal-bniedem, il-libertà, id-demokrazija, l-ugwaljanza, l-istat tad-dritt u r-rispett tad-drittijiet tal-bniedem, inkluż id-drittijiet ta' persuni li jappartjenu għall-minoranzi, kif previst fl-Artikolu 2 tat-TUE. Sabiex jiġi żgurat li dawn il-valuri jiġu rispettati, jeżisti mekkanizmu tal-UE li jiddetermina jekk hemmx ksur serju, jew riskju ċar ta' ksur serju, minn Stat Membru, u dan l-aħħar gie attivat għall-ewwel darba. L-UE hija marbuta bil-Karta tad-Drittijiet Fundamentali tagħha, li tistabbilixxi d-drittijiet li jridu jiġu rrispettati kemm mill-Unjoni Ewropea kif ukoll mill-Istati Membri meta jimplimentaw id-dritt tal-UE. L-UE hija impenjata wkoll li taderixxi għall-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali.

MINN PROTEZZJONI ĠUDIZZJARJA TAD-DRITTIJET FUNDAMENTALI GĦAL KODIFIKAZZJONI FIT-TRATTATI

Il-Komunitajiet Ewropej (issa l-Unjoni Ewropea) fil-bidu nett inħolqu bħala organizzazzjoni internazzjonali b'kamp ta' azzjoni essenzjalment ekonomiku. Għaldaqstant, ma kien hemm l-ebda perċezzjoni ta' ħtieġa għal regoli espliciti dwar ir-rispett għad-drittijiet fundamentali, li għal żmien twil ma kinux msemmija fit-Trattati, u xorta waħda ġew ikkunsidrati bħala garantiti mill-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali tal-1950 (KEDB), li l-Istati Membri kienu firmatarji tagħha.

Madankollu, ladarba l-Qorti tal-Ġustizzja tal-Unjoni Ewropea (QĠUE) affermat il-prinċipji tal-effett dirett ([1.2.1](#)) u tal-primat tad-dritt Ewropew, ċerti qrati nazzjonali bdew jesprimu tħassib dwar l-effetti li tali ġurisprudenza jista' jkollha fuq il-ħarsien tal-valuri kostituzzjonali, bħad-drittijiet fundamentali. Jekk id-dritt Ewropew kellu jipprevali saħansitra fuq id-dritt kostituzzjonali nazzjonali, huwa possibbli li dan jista' jikser id-drittijiet fundamentali nazzjonali. Biex jiġi indirizzat dan ir-riskju teoretiku, fl-1974 il-Qorti Kostituzzjonali Ġermaniża u dik Taljana adottaw, kull waħda għaliha, sentenza li fiha asserew is-setgħa tagħhom li jeżaminaw mill-ġdid id-dritt Ewropew bil-għan li jiżguraw il-konsistenza tiegħu mad-drittijiet kostituzzjonali [Solange I; Frontini]. Dan wassal lill-QĠUE biex tafferma permezz tal-ġurisprudenza tagħha, il-prinċipju tar-rispett għad-drittijiet fundamentali, billi affermat li t-Trattati jiproteġu wkoll dawk id-drittijiet fundamentali li jirriżultaw mit-tradizzjonijiet kostituzzjonali komuni għall-Istati Membri, bħala prinċipji generali tad-dritt Komunitarju [Stauder vs. Stadt Ulm, C-29/69; sentenza tal-proċediment C-11/70].



Bl-espansjoni progressiva tal-kompetenzi tal-UE għal politiki li għandhom impatt dirett fuq id-drittijiet fundamentali bħall-ġustizzja u l-affarijiet interni (ĠAI), li aktar tard ġew żviluppatti fi spazju sħiħ ta' libertà, sigurtà u ġustizzja (AFSJ), it-Trattati nbidlu sabiex l-UE tkun impenjata b'mod sħiħ għall-protezzjoni tad-drittijiet fundamentali. It-Trattat ta' Maastricht inkluda referenza għall-KEDB u għat-tradizzjonijiet konstituzzjonali komuni tal-Istati Membri bħala prinċipji ġenerali tad-dritt tal-UE, filwaqt li t-Trattat ta' Amsterdam afferma l-"prinċipji" li fuqhom hija msejsa l-UE (fit-Trattat ta' Lisbona, il-"valuri" kif elenkati fl-Artikolu 2 tat-TUE) u ħoloq proċedura sabiex jiġu sospiżi d-drittijiet previsti mit-Trattati f'kazijiet ta' ksur serju u persistenti tad-drittijiet fundamentali minn Stat Membru. L-abbozzar tal-Karta tad-Drittijiet Fundamentali u d-dħul fis-seħħ tagħha flimkien mat-Trattat ta' Lisbona huma l-aħħar żviluppi f'dan il-proċess ta' kodifikazzjoni maħsub biex jiżgura l-protezzjoni tad-drittijiet fundamentali fl-UE.

L-ADEŻJONI TAL-UE GĦALL-KONVENZJONI EWROPEA GĦALL-PROTEZZJONI TAD-DRITTIJET TAL-BNIEDEM U TAL-LIBERTAJIET FUNDAMENTALI (KEDB)

Peress li l-QEDB hija l-istrument ewlieni għall-protezzjoni tad-drittijiet fundamentali fl-Ewropa, li l-Istati Membri kollha aderixxew għaliha, l-adeżjoni tal-KE għall-KEDB dehret bħala soluzzjoni loġika għall-ħtieġa li l-KE tintrabat mal-obbligi tad-drittijiet fundamentali. Il-Kummissjoni Ewropea pproponiet ripetutamente (fl-1979, fl-1990 u fl-1993) l-adeżjoni tal-KE għall-KEDB. Mitluba tagħti opinjoni dwar il-kwistjoni, fl-1996, il-Qorti tal-Ġustizzja sabet, fl-opinjoni 2/94 tagħha, li t-Trattat ma ppreveda l-ebda kompetenza għall-KE li tippromulga regoli dwar id-drittijiet tal-bniedem jew li tikkonkludi konvenzjonijiet internazzjonali f'dan il-qasam, b'hekk l-adeżjoni kienet legalment impossibbli. It-Trattat ta' Lisbona rrimedja din is-sitwazzjoni billi introduċa l-Artikolu 6(2), li jipprevedi li l-UE għandha taderixxi għall-KEDB. Dan ifisser li l-UE, kif diġà huwa l-każ għall-Istati Membri tagħha, se tkun soġġetta, fir-rigward tar-rispett għad-drittijiet fundamentali, għal rieżami minn korp legali estern għaliha innifisha, jiġifieri l-Qorti Ewropea tad-Drittijiet tal-Bniedem (QEDB). B'riżultat tal-adeżjoni, ċittadini tal-UE, iżda wkoll ċittadini ta' pajjiżi terzi li jinsabu fit-territorju tal-UE, se jkunu jistgħu jikkontestaw atti ġuridiċi adottati mill-UE direttament quddiem il-QEDB abbażi tad-dispożizzjonijiet tal-KEDB, bl-istess mod kif huma jistgħu jikkontestaw l-atti ġuridiċi adottati mill-Istati Membri tagħha.

Fl-2010, wara d-dħul fis-seħħ tat-Trattat ta' Lisbona, l-UE bdiet negozjati mal-Kunsill tal-Ewropa dwar abbozz ta' Ftehim ta' Adeżjoni, li ġie ffinalizzat f'April 2013. F'Lulju 2013, il-Kummissjoni talbet lill-QĠUE tiddeċiedi dwar il-kompatibbiltà tal-abbozz ta' Ftehim ta' Adeżjoni mat-Trattat. Fit-18 ta' Dicembru 2014, il-QĠUE tat opinjoni negattiva dwar l-abbozz ta' ftehim fejn hija sostniet li dan jista' jaffettwa b'mod negattiv il-karatteristiċi speċifiċi u l-awtonomija tad-dritt tal-UE (Opinjoni 2/13). Għaddejjin diskussjonijiet dwar kif jistgħu jingħelbu l-kwistjonijiet imqajma mill-QĠUE u kif għandhom isiru n-negozjati.

IL-KARTA TAD-DRITTIJET FUNDAMENTALI TAL-UE

B'mod parallel mal-mekkaniżmu ta' skrutinju "estern" previst mill-adeżjoni tal-UE għall-KEDB biex tiġi żgurata l-konformità tal-leġiżlazzjoni u tal-politiki mad-drittijiet



fundamentali, kien meħtieġ mekkaniżmu ta' skrutinju "intern" fil-livell tal-UE sabiex ikun jista' jsir kontroll ġudizzjarju preliminari u awtonomu mill-QĠUE. Biex isir dan, kienet meħtieġa karta ta' drittijiet speċifika għall-UE, u fil-Kunsill Ewropew tal-1999 f'Cologne ġie deċiż li titlaqqa' Konvenzjoni biex tabbozza l-Karta tad-Drittijiet Fundamentali.

Il-Karta ġiet proklamata solennement mill-Parlament, mill-Kunsill u mill-Kummissjoni f'Nizza fis-sena 2000. Wara li ġiet emendata, ġiet ipproklamata mill-ġdid fl-2007. Madankollu, huwa biss bl-adozzjoni tat-Trattat ta' Lisbona fl-1 ta' Diċembru 2009, li l-Karta daħlet fis-seħħ b'mod dirett, kif previst fl-Artikolu 6(1) tat-TUE, u b'hekk saret sors vinkolanti ta' dritt primarju.

Il-Karta, għalkemm ibbażata fuq il-KEDB u strumenti Ewropej u internazzjonali oħra, hija innovattiva f'diversi modi, b'mod partikolari billi tinkludi, fost kwistjonijiet oħra, id-diżabbiltà, l-età u l-orjentazzjoni sesswali bħala raġunijiet ipprobiti ta' diskriminazzjoni, kif ukoll billi naqqxet l-aċċess għad-dokumenti, il-protezzjoni tad-data u l-amministrazzjoni tajba fost id-drittijiet fundamentali li hija tafferma.

Filwaqt li l-kamp ta' applikazzjoni tal-Karta huwa minn naħa waħda potenzjalment wiesgħa ħafna, peress li l-biċċa l-kbira tad-drittijiet li tirrikonoxxi huma mogħtija lil "kulħadd", irrispettivament min-nazzjonalità jew status, min-naħa l-oħra l-Artikolu 51 jillimita l-applikazzjoni tagħha għall-istituzzjonijiet u l-korpi tal-UE u, lill-Istati Membri, meta dawn jaġixxu biex jimplementaw id-dritt tal-UE. Din id-dispożizzjoni sservi biex timmarka l-konfini bejn il-kamp ta' applikazzjoni tal-Karta u dak tal-kostituzzjonijiet nazzjonali u l-KEDB

IL-MEKKANIŻMU TAL-ARTIKOLU 7 TAT-TUE

Permezz tat-Trattat ta' Amsterdam inħoloq mekkaniżmu ġdid ta' sanzjonijiet biex jiżgura li d-drittijiet fundamentali, kif ukoll prinċipji u valuri Ewropej oħra bħad-demokrazija u l-istat tad-dritt, jiġu rrispettati mill-Istati Membri tal-UE lil hinn mil-limiti legali imposti mill-kompetenzi tal-UE. Dan ifisser li l-UE tingħata s-setgħa li tintervjeni f'oqsma li jifhallow fid-diskrezzjoni tal-Istati Membri, f'sitwazzjonijiet ta' "ksur serju u persistenti" ta' dawn il-valuri. Mekkanizmu simili kien ġie propost mill-PE għall-ewwel darba fl-abbozz tat-test tat-Trattat dwar l-UE tal-1984. It-Trattat ta' Nizza zied fazi preventiva, f'każijiet ta' "riskju ċar ta' ksur serju" tal-valuri tal-UE fi Stat Membru. Din il-proċedura kellha l-għan li tiżgura li l-protezzjoni tad-drittijiet fundamentali, kif ukoll tad-demokrazija, l-istat tad-dritt u d-drittijiet tal-minoranzi, kif inklużi fil-kriterji ta' Copenhagen għall-adeżjoni ta' Stati Membri ġodda, tibqa' valida wkoll wara l-adeżjoni, u għall-Istati Membri kollha bl-istess mod.

L-Artikolu 7 tat-TUE jipprevedi "fazi preventiva" fil-paragrafu 1 tiegħu, li tagħti s-setgħa lil terz tal-Istati Membri, lill-Parlament Ewropew u lill-Kummissjoni jibdedw proċedura li permezz tagħha l-Kunsill jista' jikkonstata b'maġġoranza ta' 4/5 l-eżistenza ta' "riskju ċar ta' ksur serju" fi Stat Membru tal-valuri tal-UE proklamati fl-Artikolu 2 tat-TUE, li jinkludu r-rispett għad-drittijiet tal-bniedem, għad-dinjità tal-bniedem, il-libertà u l-ugwaljanza u d-drittijiet ta' persuni li jappartjenu għal minoranzi. Qabel ma jipproċedi b'din il-konstatazzjoni, l-Istat Membru għandu jinstema', filwaqt li l-PE għandu jagħti l-approvazzjoni tiegħu b'maġġoranza ta' żewġ terzi tal-voti mitfugħa u b'maġġoranza assoluta tal-membri komponenti tiegħu (l-Artikolu 354(4) tat-TFUE). Il-Kunsill jista'



wkoll jagħmel rakkomandazzjonijiet lill-Istat Membru inkwistjoni. Din il-proċedura, li hija preventiva, ġiet reċentement attivata mill-Kummissjoni fil-konfront tal-Polonja, u mill-Parlament Ewropew fil-konfront tal-Ungerija.

Il-paragrafi 2 u 3 tal-Artikolu 7 jipprevedu li, f'każ ta' "eżistenza ta' ksur serju u persistenti tal-valuri tal-UE", "mekkaniżmu ta' sanzjoni" jista' jiġi skattat mill-Kummissjoni jew minn terz tal-Istati Membri (mhux mill-PE), wara li l-Istat Membru inkwistjoni iressaq l-osservazzjonijiet tiegħu. Il-Kunsill Ewropew jikkonstata l-eżistenza tal-ksur b'unanimità, wara li jkun kiseb l-approvazzjoni tal-PE bl-istess maġġoranza bħal fil-każ tal-mekkaniżmu ta' prevenzjoni. Il-Kunsill Ewropew, b'maġġoranza kwalifikata, jista' jiddeċiedi li jissospendi lill-Istat Membru inkwistjoni minn xi wħud mid-drittijiet tas-sħubija, inkluż id-dritt tal-vot fil-Kunsill. Il-Kunsill jista' jiddeċiedi li jbidel jew iħassar is-sanzjonijiet, għal darba oħra permezz ta' maġġoranza kwalifikata. L-Istat Membru kkonċernat ma jieħux sehem fil-votazzjonijiet fil-Kunsill jew fil-Kunsill Ewropew.

Sabiex timtela l-lakuna eżistenti bejn l-attivazzjoni li politikament hija diffiċli tal-proċeduri tal-Artikolu 7 tat-TUE (li jintużaw biex jiġu indirizzati sitwazzjonijiet li mhumiex fl-ambitu tad-dritt tal-UE) u l-proċeduri ta' ksur b'effett limitat (li jintużaw f'sitwazzjonijiet speċifiċi li jaqgħu fil-kamp ta' applikazzjoni tad-dritt tal-UE), il-Kummissjoni, fl-2014, nediet "Qafas tal-UE biex jissaħħaħ l-Istat tad-Dritt". Dan il-qafas għandu l-għan li jiżgura protezzjoni effettiva u koerenti tal-istat tad-dritt, li huwa prerekwiżit biex jiġi żgurat ir-rispett għad-drittijiet fundamentali f'sitwazzjonijiet ta' theddid sistemiku għal dawk id-drittijiet. Huwa jippreċedi u jikkomplementa l-Artikolu 7 tat-TUE u jipprevedi tliet fażijiet: valutazzjoni tal-Kummissjoni, jiġifieri djalogu strutturat bejn il-Kummissjoni u l-Istat Membru, segwit b'Opinjoni dwar l-Istat tad-Dritt jekk ikun meħtieġ; rakkomandazzjoni tal-Kummissjoni dwar l-istat tad-dritt; u segwitu tar-rakkomandazzjoni mill-Istat Membru. Dan il-qafas reċentement ġie applikat għall-ewwel darba fil-konfront tal-Polonja.

STRUMENTI OĦRA TAL-UE GĦALL-PROTEZZJONI TAD-DRITTIJET FUNDAMENTALI

L-UE għandha strumenti oħra għad-dispożizzjoni tagħha li għandhom l-għan li jipproteġu d-drittijiet fundamentali;

Meta tipproponi inizzjattiva leġiżlattiva ġdida, il-Kummissjoni tindirizza l-kompatibbiltà mad-drittijiet fundamentali permezz ta' valutazzjoni tal-impatt, aspett li sussegwentement jiġi eżaminat ukoll mill-Kunsill u mill-Parlament. Barra minn hekk, il-Kummissjoni tippubblika rapport annwali dwar l-applikazzjoni tal-Karta tad-Drittijiet Fundamentali, li jiġi eżaminat u diskuss mill-Kunsill, li jadotta konkluzjonijiet dwaru, u mill-Parlament, fil-qafas tar-rapport annwali tiegħu dwar is-sitwazzjoni tad-drittijiet fundamentali fl-UE.

Fil-kuntest tas-Semestru Ewropew, il-kwistjonijiet marbuta mad-drittijiet fundamentali huma mmonitorjati u jistgħu jkun s-suġġett ta' rakkomandazzjonijiet speċifiċi għall-pajjiż. L-oqsma kkonċernati jinkludu s-sistemi ġudizzjarji (abbazi tat-Tabella ta' Valutazzjoni tal-Ġustizzja), kif ukoll id-diżabbiltà, id-drittijiet soċjali u d-drittijiet taċ-ċittadini (fir-rigward tal-protezzjoni mill-kriminalità organizzata u mill-korruzzjoni). Il-Bulgarija u r-Rumanija huma wkoll soġġetti għall-Mekkaniżmu għall-Kooperazzjoni u l-Verifika, li jinkludi elementi relatati mad-drittijiet fundamentali.



Barra minn hekk, il-Kummissjoni Ewropea reċentement ippreżentat proposta għal Regolament dwar il-protezzjoni tal-baġit tal-Unjoni f'każ ta' nuqqasijiet generalizzati fir-rigward tal-istat tad-dritt fl-Istati Membri, li jorbot il-fondi tal-UE mar-rispett għall-istat tad-dritt. Jekk jiġi adottat, dan l-istrument se jippermetti li titpoġġa pressjoni fuq l-Istati Membri li jiksru d-drittijiet fundamentali.

Il-proċedimenti ta' ksur huma strument importanti biex jiġi sanzjonat il-ksur tad-drittijiet fundamentali fl-UE. Dawn jistgħu jiġu varati f'każijiet ta' nuqqas ta' konformità ta' liġi nazzjonali mad-dritt tal-UE u mad-drittijiet fundamentali kif protetti minnu, f'każijiet individwali u speċifiċi (filwaqt li l-Artikolu 7 japplika għal sitwazzjonijiet li jaqgħu barra mill-kamp ta' applikazzjoni tad-dritt tal-UE u f'każijiet fejn il-ksur tad-drittijiet fundamentali huwa sistematiku u persistenti).

L-Aġenzija tal-UE għad-Drittijiet Fundamentali (FRA), li ġiet stabbilita fl-2007 fi Vjenna, għandha rwol maġġuri fil-monitoraġġ tas-sitwazzjoni tad-drittijiet fundamentali fl-UE. L-FRA għandha l-kompitu li tiġbor, tanalizza, ixxerred u tevalwa l-informazzjoni u d-data relatati mad-drittijiet fundamentali. L-Aġenzija twettaq ukoll riċerka u sferriġ xjentifiku, u tippubblica rapporti annwali u tematiċi dwar id-drittijiet fundamentali.

IR-RWOL TAL-PARLAMENT EWROPEW

Il-Parlament minn dejjem appoġġa t-tiżiż tar-rispett u l-protezzjoni tad-drittijiet fundamentali fl-UE. Fl-1977, il-Parlament, flimkien mal-Kunsill u l-Kummissjoni, adottaw Dikjarazzjoni Kongunta dwar id-Drittijiet Fundamentali, li fiha t-tliet istituzzjonijiet impenjaw ruħhom li jirrispettaw id-drittijiet fundamentali fl-eżerċizzju tas-setgħat tagħhom. Fl-1979 il-Parlament adotta riżoluzzjoni fejn appella li l-Komunità Ewropea għandha taderixxi mal-KEDB.

L-abbozz tat-Trattat tal-1984 li jstabbilixxi l-Unjoni Ewropea (1.1.2) kien jispeċifika li l-Unjoni jeħtiġilha tiproteġi d-dinjità tal-individwu u tirrikonoxxi fil-konfront ta' kull persuna li taqa' fil-ġurisdizzjoni tagħha d-drittijiet u l-libertajiet fundamentali li joħorġu mill-prinċipji komuni tal-kostituzzjonijiet nazzjonali u tal-KEDB. It-Trattat ikkontempla wkoll l-adeżjoni tal-Unjoni mal-KEDB. F'riżoluzzjoni tat-12 ta' April 1989, il-Parlament ipproklama l-adozzjoni tad-Dikjarazzjoni tad-Drittijiet u l-Libertajiet Fundamentali^[1].

Mill-1993, kull sena il-Parlament jorganizza dibattitu u jadotta riżoluzzjoni dwar is-sitwazzjoni tad-drittijiet fundamentali fl-UE, abbażi ta' rapport tal-Kumitat tiegħu għal-Libertajiet Ċivili, il-Ġustizzja u l-Intern. Barra minn hekk, huwa adotta bosta riżoluzzjonijiet li jittrattaw kwistjonijiet speċifiċi relatati mal-protezzjoni tad-drittijiet fundamentali fl-Istati Membri.

Il-Parlament minn dejjem appoġġa lill-UE f'dak li jirrigwarda l-adozzjoni ta' karta tad-drittijiet tagħha stess, u talab li l-Karta tad-Drittijiet Fundamentali tkun vinkolanti.

Aktar reċenti, il-Parlament għamel għadd ta' suġġerimenti biex tissaħħaħ il-protezzjoni tad-drittijiet fundamentali fl-UE billi ppropona mekkaniżmi u proċeduri godda biex jimtlew il-lakuni eżistenti. F'diversi riżoluzzjonijiet mill-2012 'il hawn, il-Parlament talab għall-ħolqien ta' Kummissjoni ta' Copenhagen, kif ukoll ta' ciklu ta' politika Ewropea

[1] Riżoluzzjoni tal-Parlament Ewropew tat-12 ta' April 1989 li tadotta d-Dikjarazzjoni tad-drittijiet u l-libertajiet fundamentali, GU C 120, 16.05.1989, p. 51.



tad-drittijiet fundamentali, mekkanizmu ta' twissija bikrija, proċedura ta' ffrizar u t-tiżni tal-FRA. Fit-test l-aktar reċenti tiegħu adottat dwar dan is-suġġett, il-Parlament ikkonsolida l-proposti preċedenti tiegħu u talab għall-istabbiliment ta' "mekkanizmu tal-UE dwar id-demokrazija, l-istat tad-dritt u d-drittijiet fundamentali", li għandu jkun ibbażat fuq Patt tal-Unjoni li jkollu l-għamla ta' ftehim interistituzzjonali mal-Kummissjoni u l-Kunsill. Dan għandu jinkludi ciklu ta' politika annwali bbażat fuq rapport mfassal mill-Kummissjoni u minn bord ta' esperti, segwit minn dibattitu parlamentari u akkumpanjat minn arranġamenti li jindirizzaw ir-riskji jew il-ksur. Il-Parlament talab ukoll għal abbozz ta' ftehim ġdid għall-adeżjoni tal-UE għall-KEDB, u għal tibdiliet fit-Trattat bħall-eliminazzjoni tal-Artikolu 51 tal-Karta tad-Drittijiet Fundamentali, il-konverżjoni tagħha f'Karta tad-Drittijiet tal-Unjoni, u għat-tneħħija tar-rekwiżit ta' unanimità fir-rigward tal-ugwaljanza u n-nondiskriminazzjoni^[2].

FI-2018, il-Parlament adotta riżoluzzjoni li tilqa' d-deċiżjoni tal-Kummissjoni biex tattiva l-Artikolu 7(1) tat-TUE fil-konfront tal-Polonja^[3], kif ukoll riżoluzzjoni li tniedi l-proċedura tal-Artikolu 7(1) tat-TUE fil-konfront tal-Ungerija, billi tressaq proposta motivata lill-Kunsill fejn tistiednu jikkonstata jekk hemmx riskju ċar ta' ksur serju tal-valuri msemmija fl-Artikolu 2 tat-TUE, u li tindirizza rakkomandazzjonijiet xierqa lill-Ungerija f'dan ir-rigward^[4].

Ottavio Marzocchi
10/2018

[2] Riżoluzzjoni tal-Parlament Ewropew tal-25 ta' Ottubru 2018 li tinkludi rakkomandazzjonijiet lill-Kummissjoni dwar l-istabbiliment ta' mekkanizmu tal-UE dwar id-demokrazija, l-istat tad-dritt u d-drittijiet fundamentali – ĠU C 215, 19.6.2018, p. 162.

[3] Riżoluzzjoni tal-Parlament Ewropew tal-1 ta' Marzu 2018 dwar id-deċiżjoni tal-Kummissjoni biex jiġi attivat l-Artikolu 7(1) tat-TUE minhabba s-sitwazzjoni fil-Polonja - Testi adottati, [P8_TA\(2018\)0055](#).

[4] Riżoluzzjoni tal-Parlament Ewropew tat-12 ta' Settembru 2018 dwar proposta li titlob lill-Kunsill jiddetermina, skont l-Artikolu 7(1) tat-Trattat dwar l-Unjoni Ewropea, l-eżistenza ta' riskju ċar ta' ksur serju mill-Ungerija tal-valuri li fuqhom hija bbażata l-Unjoni - Testi adottati, P8_TA(2018)0340.

